

ID-DAWL

DIĊEMBRU 2024

WWW.AHMADIYYA.MT

NUMRU 84

**“Jitimghu l-ikel lill-fqir, lill-iltim u lill-ilsir
ghall-imhabba ta’ Alla, filwaqt li jghidu,
nitimghukom għall-pjaċir ta’ Alla biss.”**



In-Nisa u
l-Edukazzjoni

L-Imhabba u
s-Simpatija

L-Ugħigh
tal-Faqar

Servizz għall-
Umanità

Alla jhobb persuna li jhobb lil hutu

Imam Laiq Ahmed Atif

President Ahmadiyya Muslim Jamaat

Huwa fatt li kulhadd ihobb il-maħbub jew il-maħbuba tiegħu u l-membri tal-familja tiegħu, u bl-istess mod, il-Qaddis Profeta Muħammad, is-sliem għalih, qal li għal Alla l-hlejjaq kollha huma bħal tfal; u Alla jhobb lil dik il-persuna li tittratta l-holqien Tiegħu tajjeb u bil-ħniena u l-mogħdrija.

Dan il-kliem juri biċ-ċar li, jekk aħna rridu li nsibu 'l Alla, il-Ħallieq tagħna, u rridu relazzjoni personali miegħu, u nixtiequ niltaqgħu miegħu u nirbħu l-imħabba tiegħu, allura huwa importanti li aħna mmorru għand in-nies li għandhom bżonna u ngħinuhom.

Jekk aħna ġenituri u ma niħdux ħsieb tajjeb tat-tfal tagħna, jekk aħna tfal u ma nurux rispettt kbir lejn il-ġenituri tagħna, jekk ma nittrattawx lin-nisa tagħna bil-ħniena, jekk il-ġirien tagħna mħumiex fil-paċi minħabba fina, jekk għandna l-flus u ma rridux naqsmu mal-foqra u ma' dawk li huma fil-bżonn u mal-orfni u mar-romol, u jekk għandna l-hobż u m'ahniex lesti li nagħtu nofsu lill-fqir jew lil dak li hu fil-bżonn, allura jiena nibża' li ma nistgħux inservu l-umanità kif suppost.

Għalhekk huwa ferm importanti li nibdew ngħinu lil kulhadd kull meta u kull fejn tinqala' l-opportunità.

ID-DAWL

DICEMBRU 2024 – Numru 84– Pubblikazzjoni ta'
AHMADIYYA MUSLIM JAMAAT MALTA
Mob: 79 655 255 | Tel: 21 655 255
Email: amjmalta@gmail.com
www.ahmadiyyamalta.org

INDEX

God loves a person who	02
Women and education	03
Love and sympathy	05
The pain of poverty	06
Serving humanity	08

www.ahmadiyya.mt/id-dawl Il-Qoxra: Addkm | Shutterstock

Indirizz: Ahmadiyya Library & Office - 30 Triq Turu Rizzo, Gżira



L-għarfien huwa setgħa. L-Iżlam bħala religjon universali jenfasizza li l-edukazzjoni għall-irġiel u għan-nisa qiegħda fuq l-istess livell ta' importanza, u l-Qaddis Profeta Muḥammad, is-sliem għalih, iwassal l-idea li l-edukazzjoni hija obligatorja għat-tnejn, u qal: “Huwa l-obbligu ta’ kull raġel Musulman u ta’ kull mara Musulmana li jiksbu l-għarfien u l-edukazzjoni.”

Madanakollu, maż-żmien, din l-istruzzjoni tal-Qaddis Profeta Muḥammad^{sa} giet injorata mill-Musulmani u għalhekk in-nisa Musulmani baqgħu hafna inqas edukati mill-irġiel. Imma bħala principju, in-nisa għandhom dritt ta’ edukazzjoni simili bħall-irġiel mingħajr ebda diskriminazzjoni. Għalhekk it-tiċhid mill-edukazzjoni tagħhom imur mhux biss kontra t-tagħlim Iżlamiku iżda wkoll huwa ksur tad-drittijiet fundamentali tal-bniedem.

Meta naqraw il-Koran Imqaddes insibu xi attributi ta’ Alla li huma marbuta mal-għarfien, bħal li Huwa dak li “Jaf Kollox”, “Jisma’ Kollox”, “Kollox Konxju”, “l-Għorrief” u “l-Għaref”.

Jigifieri, Alla ghandu l-għarfien ta' kollox, Hu jaf kollox. Dan juri wkoll li l-għarfien u l-edukazzjoni huma barkiet u mhux saħta. L-għarfien huwa setgħa u mhux dgħufija. L-għarfien huwa karatteristika pożittiva u distintiva u mhux aspekk negattiv. L-edukazzjoni hija dawli li jgħieghel lil moħħna jiddi u jiffjorixxi.

Għalhekk il-Qaddis Profeta Muhammad^{sa} stqarr li: “Zewg persuni biss huma denji li ngħiru għalihom; persuna li Alla jagħniha bir-rikkezzi u jagħtiha s-setgħa li tonfoq għidha għal kawzi ġusti; u persuna li Alla jimliha bl-għerf biex din tkun tista' tiġġudika, tgħallem u xxerred l-għarfien u l-edukazzjoni.”

Barra minn hekk, huwa enfasizza li qatt ma titraskura xi kliem ta' għerf u għarfien imma kun l-ewwel li titgħallem u tifhem dan. Huwa qal: Il-kelma tal-għerf hija l-proprjetà mitlufa tal-fidil, halli, kull meta jsibha, għandu jehodha, għaliex huwa l-aktar li intitolat għaliha.

Wieħed jista' jifhem l-importanza ta' dan is-sugġett mill-fatt li l-ewwel kelma rivelata lill-Qaddis Profeta Muhammad, is-sliem għalih, kienet ‘Iqra’ li tfisser ‘Aqra’; “Aqra, f’Isem il-Mulej tiegħek li ħalaq.” (Il-Koran, 96:2)

F’parti oħra tal-Koran Imqaddes l-għarfien ġie deskritt bħala “il-grazzja kbira ta’ Alla”; din tgħid: “Huwa jagħti l-għerf lil min jixtieq Hu, u kull min jingħata l-għerf ikun tassew ġie ppremjat b’ħafna tjubija; u hadd ma jagħti kas ħlief dawki mogħnija bil-fehim.” (2:270)

Hemm talba sabiħa li, “O Sidi, kabbarni fl-għarfien.” (20:115)

L-Iżlam hegġeġ lin-nisa biex ifittxu l-għarfien u l-edukazzjoni, sabiex huma jistgħu jharrġu lil uliedhom moralment u edukattivament b’mod tajjeb.

Għax, jekk in-nisa ma jkunux imharrġa bis-sħiħ, allura kif jistgħu jharrġu tajjeb lil uliedhom? Meta huma stess ma jkunux edukati biżżejjed, allura kif jistgħu jedukaw lill-generazzjoni futura tagħhom? F’dan il-kuntest, kif jiġi garantit jew żgurat futur sabiħ ta’ pajjiż?

L-imhabba u s-simpatija

Is-servizz għall-umanità huwa parti integrali mill-Iżlam u l-Komunità Ahmadiyya Musulmana temmen hafna f'dan il-principju importanti. B'din il-kompassjoni u l-imhabba għall-umanità l-membri tal-Komunità Ahmadiyya Musulmana Malta żaru postijiet u djar differenti u qasmu magħhom il-hlewwiet tradizzjonali u l-awguri. Fost dawn id-djar u ċentri kien hemm il-Komunità Santa Marija fi ħdan Sedqa Malta, San Blas fi ħdan Caritas Malta, Food Bank Mosta, il-Fondazzjoni Happy Parenting Malta, il-Fondazzjoni Smiling with Jerome, u l-Fondazzjoni Oasi fir-Rabat, Ghawdex.



KSM - Sedqa



OASI

Smiling with Jerome



Happy Parenting Malta

Caritas Malta

L-uġiġ tal-faqar u t-tbatija

Il-faqar u t-tbatija huma kundizzjonijiet koroh hafna u kull bniedem irid ikun hieles mill-faqar u t-tbatija. Hadd ma jrid jgħix fi stat ta' tbatija. Imma dawk li huma sinjuri u Alla li Jista' Kollox tahom il-prosperità għandhom jieħdu hsieb lil huthom li għaddejjin minn perjodu diffiċli f'hajjithom. Għax b'dan il-mod, minn naħa, ikunu jistgħu jtaffu l-uġiġ u t-tbatija ta' huthom il-foqra u min-naħa l-oħra, permezz ta' dan l-għemil tajjeb, ikunu mbierka bil-hena vera, ferħ, u serħan tal-moħħ.

B'mod interessanti, it-terapisti u x-xjenza jaqblu ma' dan. Kwotazzjoni famuża tgħid: 'Is-sigriet għall-hajja huwa li tagħti' li hija vera u kull min huwa involut regolarment fil-karità jgħidlek dwar is-sodisfazzjon immens li jikseb minn din l-attività.

Bl-istess mod, esperimenti ppruvaw li l-altruwiżmu huwa konness mal-moħħ: iġib sodisfazzjon kbir. Li wieħed jgħin jista' jkun is-sigriet biex wieħed jgħix hajja aktar kuntenta, aktar sana, aktar għanja, aktar produttiva u aktar sinifikattiva.

Għalhekk, il-Qaddis Profeta Muħammad, is-sliem għalih, qal li: "Kull min iserrħ lil xi bniedem li għaddej minn xi saram ta' din id-dinja, Alla jserrħu minn xi saram ta' Jum il-Qawmien. U min jgħin lil xi hadd fil-bżonn, Alla jgħinu f'din id-dinja u fl-Oħra. U min jostor xi nuqqas ta' wieħed fidil, Alla jostru f'din id-dinja u fl-Oħra. Alla jgħin lill-qaddej li jgħin lil ħuh."

Kemm hu sabiħ li jekk nixtiequ s-serħan tal-moħħ f'din id-dinja u fid-dinja eterna, allura huwa importanti li ngħinu lil ħutna, ingibu faċilità u farag f'hajjithom u nipprovdulhom kumdità f'hajjithom.

Għalhekk, għandna dejjem inkunu konxji dwar id-doveri tagħna u ngħinu lil ħutna fuq bażi regolari. Għalkemm għajjnuna ta' darba huwa att nobbli, dak li jista' jħalli impatt ferm akbar huwa s-sapport u l-għajjnuna fuq bażi regolari, anki jekk ikunu relattivament iżgħar fid-daqs, milli għajjnuna ta' darba. Kif jingħad, kull qatra tgħodd, u, b'għajjnuna regolari, dan itaffi s-sofferenzi tal-biża' ta' dawk li m'għandhomx rizorsi bizzejjed.

Familja sinjura tgħin familja fqira

Fi Frar 2024, kelli l-unur li nitkellem waqt il-konferenza dwar il-gustizzja soċjali li saret fil-Parlament Malti. Fost għadd ta' rakkomandazzjonijiet, jiena pprezentajt idea kontra l-faqar li, kieku kull familja li giet imbierka b'rizorsi biżżejjed kellha ssostni familja fqira jew żvantaġġata billi tgħin finanzjarjament jew bix-xiri ta' neċessitajiet tal-ħajja u ikel, dak ikun pass kbir 'il quddiem biex neqirdu l-faqar f'pajjiżna.

Aktar minn hekk, il-Koran isostni dan ukoll: “Dwar dawk l-irġiel li jagħtu l-karità u dawk in-nisa li jagħtu l-karità, u dawk li jsellfu somma kbira lil Alla – dan jiżdied bis-sewwa għalihom u għalihom ikun hemm ukoll premju onorabbli u ġeneruż.” (57:19) Dan ir-rimedju għall-faqar huwa għalhekk xenarju li jibbenefika minnu kemm dak li jirċievi kif ukoll dak li jagħti.

Barra minn hekk, irridu dejjem niftakru li s-servizz li nagħtu lill-umanità huwa objettiv ewlieni ta' kull fidil ġenwin, il-għaliex kull religjon bħall-Iżlam, il-Kristjaneżmu, u r-religjonijiet maġġuri kollha jhegġuna biex ngħinu lil dawk kollha fil-bżonn u nuru simpatija u kompassjoni mal-proxxmu kollu.

Bla dubju ta' xejn, is-servizz lejn l-umanità huwa aspett fundamentali tal-fidi u xi haġa li lil Alla Omnipotenti jagħtih sodisfazzjon kbir. Punt iehor importanti li rridu nirriflettu dwaru huwa l-fatt li m'għandna qatt nistennew xi haġa lura meta nservu lill-oħrajn, pjuttost irridu naqdu b'mod ġeneruż. Din il-kawża nobbli m'għandhiex għalfejn tgħejjina, anzi l-ambizzjonijiet u s-servizzi tagħna għandhom ikomplu jitkatru.

Irridu nitgħallmu li l-bidla tibda minna u minflok ma nistennew lil haddiehor biex jagħmel l-ewwel pass, ejja kollha kemm ahna nħabirku biex inkunu l-ewwel qatra ta' tama biex naghmlu impatt fil-ħajja ta' ħutna li jinsabu fil-bżonn. Nixtieq nikkonkludi bil-kliem tal-Fundatur tal-Komunità Ahmadiyya Musulmana, li spjega dan is-sugġett fil-qosor u qal: **“Kuljum, kull persuna għandha tanalizza lilha nfisha u tara sa liema punt interessat ruhha fil-benesseri tal-oħrajn u sa liema punt uriet imhabba u kompassjoni lejn il-proxxmu tagħha. Is-simpatija lejn l-oħrajn hija dmir u responsabbiltà enormi li trid iġġorr l-umanità. Huwa kontra l-valuri bażiċi morali li wiehed ifalli milli jgħin lil xi hadd li jkun fi kwalunkwe diffikultà jew uġiġh.”**

Il-Koran Imqaddes

“Intom l-aħjar nazzjon li nħareġ għall-fejda tal-umanità, għax tordnaw u theggu t-tajjeb, u tipprojbixxu u tevitaw il-ħażen, u temmnu f’Alla.” (3:111)

“Kunu ġenerużi mal-ġenituri tagħkom, u ma’ qrabatkom, u mal-orfni, u ma’ dawk fil-bżonn, u mal-ġar li hu qarib u mal-ġar li hu barrani, u mal-kumpann ta’ maġenbek, u mal-vjaġġatur.” (4:37)

“Jitimghu l-ikel lill-fqir, lill-iltim u lill-ilsir għall-imħabba ta’ Alla, filwaqt li jassigurawhom li, ‘ahna nitimghukom għall-pjaċir ta’ Alla biss. Ahna ma nixtiequ l-ebda premju u lanqas grazzi mingħandkom.” (76:9-10)

Diskorsi tal-Qaddis Profeta Muhammad^{sa}

Il-Qaddis Profeta Muhammad^{sa} qal: “F’Jum il-Haqq Alla se jikkonfrontakom u jgħidilkom li: ‘Kont marid u inti ma staqsejtx dwar saħhti.’ Il-bniedem se jgħid: ‘O Alla Inti s-Sid tad-dinja kollha, u qatt ma timrad, u ma kellekx bżonn tal-għajnuna tagħna.’ Alla se jgħid: ‘Le, wiehed mill-qaddejja Tiegħi kien marid u kellek tistaqsi dwar saħtu u kont issibni hemm.’

Wara dan se jkompli jafferma u se jgħid: ‘Kelli l-ġuħ u ma tajtnix ikel, kelli l-għatx u ma tajtnix ilma, ma kellix libsa u ma libbistnix.’ U kull darba l-bniedem se jgħid: ‘O Alla Inti s-Sid tad-dinja kollha, għandek kollox, u ma kellekx bżonn tal-għajnuna tagħna.’ Alla se jgħid: ‘Wiehed mill-qaddejja Tiegħi kellu bżonn ta’ dak.’ U kull darba se jgħid: ‘Li kieku inti għamilt dan kollu, kont issibni hemm.’”

IMHABBA GHAL KULHADD - MIBEGHDA GHAL HADD

“ID-DAWL” (The Light) is a Maltese magazine published by the Ahmadiyya Muslim Jamaat Malta.

amjmalta@gmail.com
www.ahmadiyya.mt